

31 ta' Lulju, 1998

Imhalled:-

**Onor. Patrick Vella B.A., LL.D. Mag. Juris. (Eur. Law)**

Il-Pulizija

*versus*Saverina sive Rini Borg *et*

**Ordinanza dwar il-Mediċini Perikolużi - Xiehda ta' Komplċi - Omċidju Involontarju - Kontributorjetà - Ammissjoni**

*A differenza tar-regola generali meta si tratta ta' reati taht l-Ordinanza dwar il-Mediċini Perikolużi, il-korroborazzjoni ta' dak li jgħid xhud li jkun komplċi f'delitt mhijiex meħtieġa u jekk emmnut, huwa prova bizzejjed li tista' twassal għas-sejbien ta' htija.*

*Meta xhud jagħzel li ma jirrispondix domandi sabiex ma jinkriminax ruħu, jkun qed juzufruwixxi minn dritt mogħti lilu mil-ligi u hadd ma jista' jagħmel inferenza negattiva minn dan l-aġir.*

*Skond l-artikolu 225 tal-Kodiċi Kriminali, sabiex jirrizulta d-delitt ta' omċidju involontarju, hemm bżonn li tirrikorri kondotta volontarja negligenti, konsistenti generaikament f'nuqqas ta' ħsieb (imprudenza), negligenza jew traskuraġni, jew ta' hila (imperizja) fl-arti jew professjoni, jew konsistenti speċifikatament fin-nuqqas ta' osservanza tal-ligijiet, regolamenti, ordnijiet, u simili, li tkun segwita, b'ness ta' kawżalità, minn akkadut dannuz involontarju. Dan ifisser li fil-materja tal-kolpuz, hemm*

*necessarjament l-element ta' attività diretta għal xi fini partikolari li minhabba nuqqas ta' ċertu prekawzjonijiet jistgħu jiġu lezi jew dannegġjati jew ippregudikati l-interessi ta' terzi.*

*Il-konnotat karatteristiku tal-kulpa hu l-prevedibilità ta' l-event dannuz li kondotta illegali ta' xi hadd tista' ġġib. Din hija l-kulpa normali jew l-hekk imsejha colpa incosciente a differenza minn dik imsejha colpa cosciente li hija l-kulpa bl-element fiha tal-prevvist ta' l-akkadut.*

*Il-kulpa normali (incosciente), dik tal-prevedibbli, temergi meta fil-kondotta ta' l-aġent hemm l-element tan-negligenza, imprudenza, imperizja, jew nuqqas ta' tharis ta' dritt. Il-kulpa l-oħra (cosciente) tirrizulta meta quddiem il-kondotta ta' l-aġent, l-akkadut dannuz, bhala konsegwewnza għal dik il-kondotta, jidher possibbli, u, b'dana kollu, hu xorta jwettaq dak l-aġir tiegħu bl-isperanza li dak li possibbli li jiġri, fil-fatt ma jiġrix. Din it-tip ta' kulpa (cosciente) għalhekk hi forma ta' kulpa iktar gravi mill-kulpa normali (incosciente), ċjoè dik tal-prevedibbli imma mhux previst, u dan għaliex fil-kaz tal-colpa cosciente, dik tal-previst, hija viċin hafna ta', u tikkonfina mad-doluz, il-voluz.*

*Hemm diversi forom ta' kondotta kolpuza, derivanti minn atti ta' negligenza, imprudenza, imperizja u non-osservanza ta' liġijiet, regolament, ordnijiet u simili:*

*L-imprudenza* tiġi mill-aġir ta' xi hadd mingħajr ma jiehu l-opportuni kawteli;

*In-negligenza* tiġi mid-disattenzjoni u disakkortezza ta' l-aġent fil-kondotta tiegħu;

*L-imperizja* hija l-forma speċifika tal-kulpa profesjonali, ċjoè, kif jgħid il-Manzini: "inettitudine e insufficienza professionale generale e specifica, nota all'agente, di cui egli vuole non tener conto";

*Il-kulpa tista' tkun dovuta ukoll għal non-osservanza tal-ligijiet, regolamenti, ordnijiet u simili, bħal ma huma l-assjem ta' regoli predisposti mill-awtorità pubblika dwar xi attività determinata u speċifika bl-iskop li jigi evitat il-possibilità ta' hsara u dannu lil terzi, ċjoè, dawk li jkollhom l-element tal-prevenzjoni, bħalma hi l-Ordinanza dwar il-Medicini Perikolużi.*

*Taht dawn il-forom ta' kondotta kolpuza, sia minhabba imprudenza, negligenza, u imperizja, sia minhabba nuqqas ta' osservanza tal-ligijiet, regolamenti, ordnijiet u simili, hemm differenza essenzjali, dik tal-prevedibilità. Il-prevedibilità tibqa' essenzjali taht kull forma ta' kulpa, izda fi gradi differenti. Hi tibqa' dejjem in-nota saljenti f'kull forma ta' kondotta kolpuza, izda għandha gradi differenti f'kull kaz ta' imprudenza, negligenza u imperizja, mentre hija prezunta fil-forma l-oħra fejn si tratta ta' reati minhabba non-osservanza ta' ligijiet, regolamenti, ordnijiet u simili. F'dawn il-kazijiet mhux possibbli jew ammess lill-aġent li jressaq prova għall-kuntrarju. Hija hawnhekk prezunzjoni assoluta. Ma jistax l-aġent jgħid li dak l-event dannuż li ġara minhabba n-nuqqas ta' osservanza da parti tiegħu ta' xi regolament ma kienx wiehed prevedibbli għalih. Kif jgħidu divrsi avturi, dan hu kaz fejn dan l-element tal-prevedibilità tal-legislatur qed jissostitwixxi dik ta' l-aġent. Hu preċizament għalhekk li kondotta kolpuza hija definita bħala kondotta volontarja li tikkaguna event dannuż, mhux volut, izda prevedibbli, li seta' jigi evitat bl-uzu ta' attenzjoni jew prudenza fi grad ta' persuna normali.*

*Kif jaf kulhadd u mill-esperjenza tal-hajja, id-dannu mentali, fiziku, u kultant, anke l-mewt, li jista' jigi kkaġunat bl-amministrazzjoni tad-droga eroina b'mod abbużiv, hu xi haġa prevedibbli. F'tali kaz, il-hsara hija manifestament prevedibbli, għalkemm mhux voluta jew prevista. Kieku kienet hsara prevista jew voluta, il-kondotta tagħhom kienet tkun wahda doluza u mhux kolpuza.*

*In-negligenza kontributorja ma twassalx għal xi forma ta' kompensazzjoni tal-htijiet fil-kamp penali; se mai tista' tigi*

*kkunsidrata mill-Qorti meta tigi biex tinfliggi l-piena. Din id-diskrezzjoni hija però fakultattiva.*

*Huwa veru li ammissjoni bikrija ta' l-akkuzi tista' ggib tnaqqis fil-piena, kultant anke tnaqqis sostanzjali, izda dan mhux xi dritt awtomatiku. Hija kompletament fid-diskrezzjoni tal-Qorti li tkun semgħet il-kaz u ratu jizvolgi quddiemha, li tiddeçidi jekk il-hati għandux jingħata xi tnaqqis fil-piena jew le meta jammetti l-akkuzi, jew kemm għandu jkun dan it-tnaqqis. Minkejja tali ammissjoni, jista' jkun hemm raġunijiet u ċirkostanzi li minhabba fihom il-Qorti tiddeçidi li ma tagħtix tnaqqis fil-piena, u dan minhabba, per eżempju l-gravità tar-reat, bħalma hu dak tar-reat kontinat tat-traffikar tad-droga.*

### Il-Qorti:-

Rat l-imputazzjonijiet dedotti kontra l-fuq imsemmijin imputati appellanti kollha akkużati talli f'dawn il-Gzejjer, fl-aħħar sitt xhur qabel l-aħħar t'Ottubru, 1992:

Kellhom fil-pussess tagħhom id-droga eroina speċifikata fl-Ewwel Skeda ta' l-Ordinanza dwar il-Mediċini Perikolużi, Kapitolu 101 tal-Liġijiet ta' Malta, meta ma kinux fil-pussess ta' awtorizzazzjoni għall-importazzjoni jew esportazzjoni maħruġ mit-Tabib Prinċipali tal-Gvern skond id-disposizzjonijiet tar-4 u tas-6 Taqsima ta' l-imsemmija Ordinanza, u meta ma kinux bil-liċenzja jew xort'ohra awtorizzati li jimmanifatturaw jew ifornu d-droga msemmija u meta ma kinux b'xi mod iehor bil-liċenzja mill-President ta' Malta li jkollhom id-droga msemmija fil-pussess tagħhom u naqsu li jippruvaw li d-droga msemmija kienet għet fornuta lilhom skond riċetta kif ipprovdut fir-Regolamenti msemmija u dan bi ksur tar-Regolament 8 tar-Regoli ta' l-1939 dwar il-Kontroll Intern tad-Drogi Perikolużi (A.L. 292/1939), kif sussegwentement emendati u bi ksur ta' l-Ordinanza dwar il-

Mediċini Perikolużi, Kapitolu 101 tal-Liġijiet ta' Malta;

Fornew, jew ipprokuraw, jew offrew li jfornu jew jipprokuraw, id-drog eroina speċifikata fl-Ewwel Skeda ta' l-Ordinanza dwar il-Mediċini Perikolużi, Kap. 101 tal-Liġijiet ta' Malta, lill-persuna/i jew ghal persuna/i minghajr ma kellhom liċenzja mill-President ta' Malta, u minghajr ma kienu awtorizzati bir-Regoli ta' l-1939 għall-Kontroll Intern tad-Drogi Perikolużi (A.L. 292/1939) jew minn xi awtorità oħra mogħtija mill-President ta' Malta li jfornu d-droga u minghajr ma kienu fil-pussess ta' awtorizzazzjoni għall-importazzjoni jew esportazzjoni mahruġ mit-Tabib Prinċipali tal-Gvern skond id-disposizzjonijiet tas-6 Taqsima ta' l-Ordinanza msemmija u minghajr ma kellhom liċenzja jew xort'oħra awtorizzazzjoni li jimmanifatturaw jew ifornu d-droga msemmija u minghajr ma kellhom liċenzja li jipprokuraw l-istess droga u dan bi ksur tar-Regolament 4 tar-Regoli ta' l-1939 dwar il-Kontroll Intern tad-Drogi Perikolużi (A.L. 292/1939), kif sussegwentement emendati u bi ksur ta' l-Ordinanza dwar il-Mediċini Perikolużi, Kap. 101 tal-Liġijiet ta' Malta;

Rat ukoll l-imputazzjonijiet dedotti biss fil-konfront ta' l-imputati appellanti Saverina sive Rini Borg u Josephine Grima, li bihom dawn ġew akkużati talli:

“B’nuqqas ta’ hsieb, bi traskuraġni jew b’nuqqas ta’ hila fl-arti jew professjoni tagħhom jew b’nuqqas ta’ tharis tar-regolamenti ikkaġunaw il-mewt ta’ Kevin Calleja”;

Rat ukoll l-imputazzjoni fil-konfront ta’ l-imputat appellant Anthony Borg akkużat talli:

“Irrenda ruhu reċidiv peress li kien instab hati ta’ reat b’sentenza tal-Qorti ta’ l-Appell Kriminali ddatata d-29 ta’

Jannar, 1987”;

Rat ukoll it-talbiet tal-prosekuzzjoni senjatament, li l-Qorti ghandha ukoll, fil-konfront ta' l-imputati kollha fuq indikati, oltre l-piena skond il-liġi:

“Tordna lill-imputati appellanti jhallsu l-ispejjeż li ghandhom x'jaqsmu mal-hatra ta' espert jew esperti, u dan *ai termini* ta' l-artikolu 533 tal-Kodiċi Kriminali;

Tissekwestra f'idejn terzi persuni b'mod generali l-flejjes u l-proprjeta' kollha li huma dovuti lil jew imissu lill-imputati appellanti jew huma proprjeta' taghhom; u

Tipprojbixxi lill-imputati appellanti milli jittrasferixxu jew xort'ohra jiddisponu minn xi proprjeta' mobbli jew immobbli, u dan *ai termini* ta' l-artikolu 22A (a), (b) tal-Kap. 101 tal-Liġijiet ta' Malta”;

Rat id-digriet moghti mill-Qorti tal-Maġistrati (Malta), bhala Qorti ta' Ġudikatura Kriminali, iddatat 5 ta' Ottubru, 1995, li permezz tiegħu issekwestrat f'idejn terzi persuni b'mod generali l-flejjes u proprjeta' mobbli kollha ta' l-imputati appellanti;

Rat is-sentenza moghtija mill-istess Qorti tal-Maġistrati (Malta) msemmija ddatata 29 ta' Ottubru, 1997, li biha dik il-Qorti sabet lil fuq indikat imputati appellanti kollha hatja ta' l-akkużi dedotti kontra taghhom u kkundannathom bil-mod li ġej, u ċjoè:

Lil Saverina sive Rini Borg għall-prigunerija għall-perijodu ta' sitt (6) snin mid-data tas-sentenza u għall-multa ta'

elfejn lira Maltija (Lm2,000);

Lil Josphine Grima għall-prigunerija għall-perijodu ta' sitt (6) snin mid-data tas-sentenza u għall-multa ta' elfejn lira Maltija (Lm2,000);

Lil Raymond Borg, tenut kont li mill-bidunett tal-proċeduri odjerni kien għa' ddikjara li kien qed jammetti l-akkużi dedotti kontra tiegħu, għall-prigunerija għall-perijodu ta' hames (5) snin mid-data tas-sentenza u għall-multa ta' mitt lira Maltija (Lm100);

Lil Anthony Borg għall-prigunerija għall-perijodu ta' hames (5) snin mid-data tas-sentenza u għall-multa ta' elf lira Maltija (Lm1,000);

Rat ukoll illi l-Ewwel Qorti ordnat li l-perijodu li l-imputati appellanti għamlu taht arrest preventiv għandu jitnaqqas mill-perijodu ta' prigunerija impost fuqhom bl-imsemmija sentenza;

Rat ukoll illi l-Ewwel Qorti ordnat li *ai termini* ta' l-artikolu 533 tal-Kodiċi Kriminali, l-imputati appellanti ihallsu bejniethom, *in solidum*, lir-Registatur tal-Qorti l-ispejjeż kollha konnessi mal-hatra ta' l-esperti jew periti f'dawn il-proċeduri, u dan fi żmien tliet (3) xhur minn meta jirċievu l-kont relattiv;

Rat ukoll illi l-Ewwel Qorti ordnat il-konfiska u d-distruzzjoni tad-droga kollha esebita fl-atti ta' dan il-proċediment flimkien ma' l-aċċessorji kollha għall-istess, u dan taht is-supervizjoni ta' Dr. Anthony Abela Medici;

Rat illi l-Ewwel Qorti ordnat ukoll, għal kull buon fini u in vista tad-digriet tagħha fuq imsemmi ddatat 5 ta' Ottubru, 1995, u tar-riċerka ordnata mill-istess Qorti, kif riprodotta fid-dokument immarkat DFD esebit, il-konferma ta' l-istess digriet indikat u s-sekwestru tal-vetturi u kreditu f'isem l-imputati appellanti, indikati fil-konklużjonijiet ta' l-istess relazzjoni indikata Dokument DFD, u dan favur il-Gvern ta' Malta;

Rat ir-rikors ta' appell ta' Anthony Borg, iddatat 7 ta' Novembru, 1997, li bih talab li din il-Qorti tirrevoka, thassar u tannulla s-sentenza appellata fis-sens li jiġi ddikjarat mhux hati ta' l-akkużi kollha lilu addebitati, u kwindi jiġi lliberat minn kull htija u piena, u mingħajr preġudizzju, f'każ li din il-Qorti ma tilqax l-appell tiegħu, tirriforma s-sentenza appellata billi tiġi imposta piena aktar ġusta u ekwa għall-każ odjern;

Rat ir-rikors ta' l-appell ta' Josephine Grima, iddatat 7 ta' Novembru, 1997, li bih talbet lil din il-Qorti tirrevoka, thassar u tannulla s-sentenza appellata, tiddikjaraha mhux hati ta' l-akkużi dedotti kontra tagħha u kwindi tilliberaha minn kull htija u piena, u mingħajr preġudizzju, f'każ li din il-Qorti ma tilqax l-appell tagħha, tirriforma s-sentenza appellata billi tiġi imposta piena aktar ġusta u ekwa għall-każ odjern;

Rat ir-rikors ta' l-appell ta' Saverina sive Rini Borg, iddatata 7 ta' Novembru, 1997, li bih talbet li din il-Qorti thassar, tirrevoka u tikkonċella s-sentenza appellata, u tilliberaha minn kull imputazzjoni u piena, jew, alternattivament, tvarja l-istess sentenza appellata f'dik il-parti li tikkonċerna l-piena inflitta fuqha;

Rat ir-rikors ta' l-appell ta' Raymond Borg, iddatat ukoll 7 ta' Novembru, 1997, li bih talab li din il-Qorti tvarja u tirriforma s-sentenza appellata f'dik il-parti fejn tikkonċerna l-



piena inflitta fuqu;

Rat l-aggravji ta' l-appellant Anthony Borg konsistenti f'dan li ġej, u ċjoè:

Illi quddiem l-Ewwel Qorti ma ngabux provi biżżejjed kontra tieghu dwar l-akkuża ta' pussess ta' eroina u għalhekk din l-akkuża ta' pussess ta' eroina ma ġietx legalment ippruvata;

Illi l-każ odjern huwa kolpit minn konflitt serju ta' provi;

Illi l-Ewwel Qorti għamlet apprezzament hażin tal-fatti u tal-provi b'mod in ġenerali;

Illi għandu jiġi lliberat milli jhallas lir-Registatur tal-Qorti l-ispejjeż konnessi mal-hatra ta' l-esperti u periti, stante li dawn saru fil-kors ta' l-Inkjest Magisterjali, u dan in linea mad-deċiżjonijiet tal-Qorti ta' l-Appell Kriminali, **II-Pulizija vs Saviour Micallef**, deċiża fit-22 ta' Settembru, 1993, kif ukoll **II-Pulizija vs Trevor Farrugia**, deċiża fil-21 ta' Jannar, 1996;

Illi l-piena fuqu inflitta mill-Ewwel Qorti hija eċċessiva u għandha tinbidel f'waħda aktar xierqa għall-każ odjern;

Rat l-aggravji ta' l-appellanti Saverina sive Rini Borg, konsistenti f'dan li ġej, u ċjoè:

Illi għar-rigward l-ewwel u t-tieni akkużi dedotti kontriha, l-Ewwel Qorti għamlet apprezzament żbaljat u żbilanċjat tal-fatti u tal-provi, u għalhekk, ir-riżultanzi proċessali ma kinux suffiċjenti għall-finijiet ta' sejbien ta' htija skond il-liġi;

Illi għar-rigward ir-reat ta' omiċidju involontarju, l-att fih

innifsu tal-konsenja ta' pakkett eroina lil xi hadd huwa karenti mill-elementi formali ta' *culpa*;

Illi f'każ li din il-Qorti tikkonkludi li kienet teżisti l-*culpa*, skond ma rriżulta mid-deposizzjoni u relazzjoni ta' l-espert tattossikologija Dr. Michael Sammut, kif ukoll mill-assjem tal-provi, il-mewt ta' Kevin Calleja kienet ġiet ikkaġunata bl-immiskjament flimkien ta' alkohol, pilloli u eroina, u għalhekk kien hemm ċertament negligenza kontributorja da parti ta' dan Calleja, liema element kellu jiġi kkunsidrat mill-Ewwel Qorti fl-ghoti tas-sentenza;

Illi l-Ewwel Qorti qatt ma setgħet issib htija fuq l-appellant Rini Borg għar-rigward l-akkuża ta' omiċidju involontarju stante li x-xhud Stephen Zammit mhuwiex kredibbli, partikolarment in vista tal-konflitt tal-provi riżultanti mix-xhieda tiegħu, kif ukoll l-għaliex mill-provi ma jirriżulta l-ebda *nexus* bejn id-droga allegatament mogħtija ma' dik ikkonsmata minn Calleja;

Illi l-piena inflitta mill-Ewwel Qorti kienet altrochè eċċessiva u ġiet applikata fil-massimu;

Rat l-aggravji ta' l-appellanti Josephine Grima konsistenti f'dan li ġej, u ċjoè:

Illi l-Ewwel Qorti għamlet apprezzament hażin tal-fatti u tal-provi b'mod in ġenerali;

Illi l-alibi tagħha f'dan il-każ ġie kompletament skartat mill-Ewwel Qorti;

Illi l-konfessjonijiet tagħha li, xi uhud minnhom ma

tthidux skond il-ligi. Dawn kienu tlieta b'kollox, èjoè, l-interrogazzjoni mill-pulizija fl-24 ta' Awissu, 1992, l-interrogazzjoni mill-Maġistrat Inkwirenti, u, finalment, id-deposizzjoni taghha quddiem l-Ewwel Qorti. Ċertament, dik mehuda mill-Maġistrat Inkwirenti ttiehdet minhabba biza' li hakem l-appellanti, u ghalhekk ma kinitx volontarja, kif tirrikjedi l-ligi;

Illi ma jeżistix *nexus* suffiċjenti bejn il-mewt ta' Kevin Calleja u l-allegat involviment ta' l-appellanti fil-bejgh tad-droga;

*Illi ghar-rigward ir-reat ta' omiċidju involontarju, l-att fih inniffsu ta' konsenja ta' pakkett eroina lil xi hadd huwa karenti mill-element ta' culpa;*

Illi jekk il-Qorti tikkonkludi li kienet teżisti l-*culpa*, jirrizulta mix-xiehda u relazzjoni ta' l-espert tat-tossikologija Dr. Michael Sammut u mill-asjem tal-provi li l-mewt ta' Kevin Calleja kienet giet ikkaġunata bl-immiskjament flimkien ta' alkohol, pilloli u eroina, u ghalhekk kien hemm negligenza kontributorja da parti tiegħu, liema element kellu jigi kkunsidrat fl-ghoti tal-piena mill-Ewwel Qorti;

Illi l-każ odjern huwa kolpit minn konflitt serju ta' provi;

Illi hi ghandha tigi lliberata milli thallas l-ispejjeż peritali lir-Registatur tal-Qorti stante li dawn saru fil-kors ta' l-Inkjesta Maġisterjali;

Illi l-piena inflitta fuqha mill-Ewwel Qorti kienet wahda ferm eċċessiva iktar u iktar meta hi ghandha fedina penali netta u hija persuna viżibilment menomata u tirrikjedi attenzjoni kontinwa;

Rat l-aggravju ta' l-appellant Raymond Borg konsistenti f'dan li ġej, u ċjoè:

Illi l-piena fiċ-ċirkostanzi kienet waħda ferm eċċessiva. Il-piena li ġiet inflitta fuqu inghatat fil-massimu tagħha, għajr dak li jikkonċerna l-multa. Minkejja, li l-appellant ammetta l-akkużi dedotti kontra tiegħu fi stadju bikri tal-proċeduri, huwa ma bbenefika xejn minn dan il-fattur u ma kellu l-ebda tnaqqis fil-piena mogħtija;

Rat il-provi li tressqu, id-dokumenti esebiti u l-atti ta' dan il-proċediment;

Semgħet it-trattazzjoni tal-partijiet;

Ikkunsidrat:

Illi għalkemm l-appellanti rrsqu hafna aggravji, separatament fl-erba' rikorsi tagħhom ippreżentati minn kull wiehed minnhom jista' jingħad li bosta minnhom huma ripetitivi jew ripetuti u huma komuni għall-erba' appellanti;

L-aggravji li huma komuni għall-erba' appellanti prinċipalment jirrigwardaw l-akkużi ta' pussess u traffikar tad-droga eroina mill-fond fejn kienu joqogħdu t-tlett appellant, ċjoè, l-aħwar Anthony u Raymond Borg u ommhom l-appellanti Rini Borg, u fejn kienet tkun kuljum għall-hinijiet twal tal-ġurnata l-appellanti Josephine Grima;

Illi l-aħwa Anthony u Raymond Borg għandhom akkużi ta' pussess u traffikar tad-droga eroina, filwaqt li l-appellanti Rini Borg u Josephine Grima għandhom ukoll dawn l-istess żewġ akkużi kif ukoll l-akkuża taht l-artikolu 225 tal-Kodiċi

Kriminali, ċjoè l-omiċidju involontarju ta' Kevin Calleja, u dan peress li qed jiġi allegat li huma fornexxi bid-droga eroina li, a kawża tagħha, dan kien miet xi hin wara ftit aktar tard, fl-istess ġurnata, wara li kien injetta ruħu b'dik id-droga li tawh Borg u Grima, in-nisa appellanti f'dan il-proċess;

Illi għalhekk, għall-fini ta' prattiċità din il-Qorti l-ewwel ser tittratta l-aggravji komuni għall-erba' appellanti rigwardanti l-akkużi ta' pussess u traffikar tad-droga eroina fil-post u dati msemmija fl-akkużi;

Sabiex tagħmel dan l-eżerċizzju, din il-Qorti eżaminat sew u bir-reqqa meħtieġa l-atti kkompilati kollha, speċjalment dak li xehdu Stephen Zamm ħt, Desmond Agius, Jason Mifsud, Sammy Grech u Victor Vella, kif ukoll rat id-deposizzjonijiet ta' l-istess fil-Proċess Verbal esebit. Eżaminat ukoll sew dak li xehdu l-istess erba' appellanti u thoss li bilfors hawnhekk għandha tirriproduċi fil-qosor kemm jista' jkun il-fatti tal-każ kif jirriżultaw;

Mill-assjem tal-provi jirriżulta li hawn si tratta ta' multipliċità ta' investigazzjonijiet li l-pulizija kienet qed tagħmel fl-1992, u li ġew miġburin f'dan il-proċediment odjern;

Irriżulta li fit-3 ta' Ġunju, 1992, il-pulizija ta' l-iskwadra ta' kontra l-vizzji kienet waqqfet karozza numru J-7019 misjuqa minn ċertu Antoine Aquilina u fiha kien hemm bhala passigġier l-appellant Raymond Borg. F'din il-vettura nstabu xi pilloli u Aquilina u Borg ġew arrestati. Wara saret *search* fir-residenza ta' Raymond Borg, fil-Belt, Valletta, fejn kien hemm preżenti anke hu, l-appellant Anthony Borg, u hemm il-pulizija sabet xi oġġetti konnessi ma' l-użu abbużiv tad-droga. Matul il-kors ta' l-investigazzjonijiet tagħha dwar din is-sejba, il-pulizija irċeviet informazzjoni danneġġjanti fil-konfront ta' l-appellant

Raymond Borg, fis-sens li tnejn min-nies, Sammy Grech u Victor Vella, minn Ghawdex, kienu sostnew li huma ukoll dak iż-żmien kienu jixtru d-droga eroina minghand l-appellant Raymond Borg;

Illi ftit wara, fil-21 ta' Awissu, 1992, f'għalqa fl-Iklin, limiti ta' Birkirkara, instabet persuna mejta ta' sess maskili, li gie identifikat li kien ċertu Kevin Calleja, żaghżugh ta' madwar sbatax(17)-il sena, li mill-eżami ta' l-awtopsija li saret fuqu, gie stabbilit li hu kien miet kaġun ta' *Cardiorespiratory failure* kkaġunat minn *overdose* ta' eroina. Irriżulta li l-aħħar persuna li ra u kien ma' dan Kevin Calleja għall-hinijiet twal tul il-ġurnata ta' qabel, u anke fil-jiem ta' qabel, kien ħabib tiegħu ċertu Stephen Zammit;

Illi mix-xieħda li ta dan Stephen Zammit, kemm matul l-Inkjesta Maġisterjali u kemm f'dawn il-proċeduri, u mill-istqarrijiet li hu rrilaxxa lill-pulizija, dan kien allega li fl-20 ta' Awissu, 1992, hu u Kevin Calleja kienu marru l-Belt, Valletta, għand l-appellant Anthony Borg fid-dar tiegħu hemmhekk, fejn hemm sabu lil ommu Rini Borg u lil Josephine Grima. Zammit jgħid li kien jaf il-post sew għaliex isostni li kien għa mar hemmhekk qabel u xtara droga minghand dan Anthony Borg mill-istess post f'okkażjonijiet preċedenti. Qal li marru hemmhekk appożitament sabiex jixtru l-eroina. Jgħid li hu kien, anke preċedentement, xtara l-eroina minghand iż-żewġ nisa appellanti minn dak l-istess post ta' sikwit. Jgħid li f'din l-aħħar okkażjoni li kien mar ma' Calleja sabiex dan jixtri l-eroina minn dak il-fond, huma dak in-nhar fil-fatt marru darbtejn għaliex fl-ewwel darba Calleja ma kellux flus biżżejjed u għalhekk Rini Borg ma riditx tagħtih droga. Jgħid li meta reġgħu rritornaw hemmhekk, wara li Calleja għab il-flus mid-dar tiegħu, hu baqa' wara Calleja u ra u sema' lill-appellanti Grima ssejjah lil Rini Borg. Jgħid li Calleja ħareġ Lm10 u poġġa dawn il-flus fuq il-mejda hekk kif tidhol f'dan il-fond. Jgħid li sema' lil Rini Borg

issaqsi lil Calleja jekk riedx pakkett wiehed biss u meta dan wegibha fl-affermattiv b'rasu, hu ra lil din l-appellanti tiftah kexxun ta' *cupboard* minn fejn harget *foil* b'pakketti tal-karta zgħar fuq xulxin u tatu wiehed minnhom. Dan kien bejn il-11.30 a.m. u nofs-in-nhar. Jghid li waqt dan kollu l-appellanti Grima kienet prezenti hdejjhom u rat u semghet kollox ghaliex kienet bilqiegħda mal-mejda. Jghid li rritornaw Birkirkara, marru f'hanut fejn xorbu birra u fejn qagħdu sa xi t-3.00 p.m. Wara marru fid-dar ta' Calleja fejn damu xi hames minuti. Hargu, xtraw xi frott, irritornaw fid-dar ta' Calleja, kielu dak il-frott u raqda sa xi s-6.00 p.m. Ftit wara telqghu minn hemm u marru fid-dar ta' Zammit fejn qagħdu flimkien u f'xi t-8.00 p.m. regghu marru fid-dar ta' Calleja. Hargu minn hemmhekk bejn id-9.30 u d-9.45 p.m. u marru fil-*Four Seasons Bar*, Birkirkara, fejn qagħdu jixorbu l-birra sa xi l-10.30 jew il-11.00 p.m. Stephen Zammit jghid li minn hemmhekk marru flimkien f'dura li hemm f'ghalqa fl-Iklin fejn Calleja injetta ruhu bl-eroina li kien xtara iktar kmieni fl-istess jum ta' l-20 ta' Awissu, 1992, minghand l-appellanti Rini Borg u Josephine Grima. Wara xi hames minuti bdew biex jitolqu minn hemmhekk u waqt li kienu mexjin, b'Calleja fuq quddiem u Zammit isegwih, dan Calleja f'daqqa wahda nqata' minn saqajh u intilef minn sensieh. Zammit jghid li beda jibza' u telaq minn fuq il-post u rema' l-oggetti kollha li beda juza Calleja biex jinjetta ruhu bl-eroina fl-inhawi ta' fejn gara dan l-incident. Fil-fatt dawn l-istess oggetti gew elevati mill-pulizija wara li gew lilhom murija fejn kienu minn dan Zammit;

Illi dwar l-akkuza ta' traffikar u bejgh tad-droga eroina mill-appellanti kollha, skond din il-Qorti jirrizultaw is-segwenti:

Dwar l-appellant Raymond Borg, riferribbilment għall-akkuza ta' pussess u traffikar ta' droga eroina, ma tantx hemm wiehed xi jghid il-ghaliex dan l-appellant kien ammetta mal-

ewwel dawn l-akkużi dedotti kontrih quddiem l-Ewwel Qorti. Fil-fatt l-appell tiegħu hu limitat biss għal dik li hi l-piena ta' Lm100 multa u l-hames (5) snin prigunerija inflitta fuqu mill-Ewwel Qorti, liema piena hu jirritjeni li kienet eċċessiva;

Dwar l-appellant Anthony Borg, jirriżulta ferm ċar li dan, fiż-żmien in kwistjoni, ċjoè fl-1992, u anke minn żmien qabel, appartu mill-fatt li kien għamel xi żmien li hu ukoll kien jabbuża mill-użu tad-droga, kien magħruf sewwa f'Malta għall-attività tiegħu ta' traffikant tad-droga. Dan jirriżulta mid-diversi xhieda li xehdu f'dawn il-proċeduri li huma kollha vittmi tad-droga u li kontra tagħhom kienu ttiehdu passi kriminali. Dawn kollha kkonfermaw li f'hafna okkażjonijiet kienu jixtru d-droga eroina minghand dan l-appellant Anthony Borg mid-dar tiegħu fil-Belt Valletta, kif ukoll mill-vicinanzi ta' l-istess dar. Min-naħa tiegħu, dan l-appellant Anthony Borg jiċhad li huwa qatt kien ibiegh u jittraffika fid-droga. Illi l-provi kontra dan l-appellant Anthony Borg huma skjaċċanti u ferm konklussivi li ma jhallu assolutament l-ebda dubbju dwar din l-attività illegali tiegħu. Fil-fatt, mis-*searches* diversi li saru mill-pulizija fil-fond fejn kien jabita l-Belt, Valletta, kienu nstabu *sachets* u *foils* bl-eroina li ġew elevati u esebiti f'dawn l-atti. Dan l-appellant ġie msemmi diversi drabi minn numru konsiderevoli ta' żgħażaġh in konnessjoni ma' traffikar u bejgħ tad-droga eroina lilhom minnu. Jason Mifsud stess jgħid u xehed li hu kien iwassal lil shabu fil-Belt, Valletta, biex imorru jixtru l-eroina mill-fond ta' l-appellant Anthony Borg u r-retiċenza tiegħu li jixhed verament dak kollu li kien jaf, hi dovuta, kif qal hu stess, għall-fatt li kien qed jibza' minn xi tpattija;

Illi dwar l-appellanti Rini Borg u Josephine Grima, li jistgħu jiġu kkunsidrati flimkien, għandu jingħad li jirriżulta li għal xi żmien konsiderevoli, dawn iż-żewġ nisa appellanti kienu jkunu dejjem flimkien fir-residenza ta' din Rini Borg, għall-hinijiet twal tal-ġurnata. Illi l-fond numru 63, Flat 4, West



Street, Valletta, fejn kien jghix Raymond Borg u minn fejn, kif jghid hu stess, kien ibigh id-droga eroina lill-klijenti tieghu, anke meta kien kiser saqajh u kien f'sodda kontinwament u kien ghal kollox immobbli, u allura kien qed jghix fil-fond ta' ommu, maghha, u cjoè fil-fond numru 64, West Street, Valletta, dawn huma fondi verament żgħar, b'kamra jew tnejn b'kollox, bla ebda privatezza ta' xejn, jinfdi ma' xulxin u għalhekk min jabita fihom ma għandu l-ebda possibilità li jahbi dak li jkun qed jagħmel, jew jinheba dak li jkun qed isir hemm ġew, minn kull min fl-istess hin ikun hemm ġewwa f'dawk il-fondi. Illi għalhekk, minhabba dawn il-fatti u provi ċirkostanzjali, jirriżulta paċifiku mhux biss li l-appellanti Grima kienet taf bin-negozju ta' bejgħ ta' droga li kien qed isir minn dawn il-fondi, fil-presenza tagħha, mill-membri tal-familja Borg, it-tlett appellanti l-oħra, iżda li hi stess kienet tipparteċipa fih. Fil-fatt, skond id-deposizzjoni ta' Desmond Agius, hu qal li meta kien imur jixtri d-droga minghand Raymond Borg mill-fond imsemmi u jsaqsi għalih biex jixtri minghandu, ġieli ma kienx isibu u kien isib lil ommu Rini Borg u l-appellanti Josehine Grima li kienu jsejhulu. Ma hemm l-ebda dubbju li dawn iż-żewġ nisa appellanti kienu jafu l-għaliex għal żmien twil, ta' kuljum, fil-hinijiet differenti tal-ġurnata, kienu jmorru kwantità kbira ta' żgħażaġh fil-fond imsemmi isaqsu għall-appellanti l-oħra. Dan jirriżulta mid-diversi xhieda li lkoll xehdu li fl-assenza ta' l-appellanti l-ahwa Borg, ġieli inqadew mill-appellanti Rini Borg u Josephine Grima;

Illi, apparti l-appellant Raymond Borg, it-tlett appellanti l-oħra jsostnu bl-iktar mod assolut u kategoriku, li huma qatt ma bieghu jew ittraffikaw fid-droga, iżda, kif qalet tajjeb l-Ewwel Qorti, huma "ippruvaw jibnu edificċju biex jistkennu warajh li rriżulta li kien pjuttost fjakk li kkrolla". Jiġi rrilevat li din iċ-ċaħda tagħhom hi kwistjoni ta' kredibilità spettanti biss lill-Qorti biex tiddeċidi dwarha;

Illi fil-fatt wiehed mill-aggravji prinċipali li ġie mressaq mit-tlett appellanti Anthony Borg, Rini Borg u Josephine Grima jirrigwarda l-kredibilità tax-xhud Stephen Zammit. Skond huma, dan Stephen Zammit mhux xhud kredibbli u ma jaghtix affidament. Huma jsostnu li l-mod ta' kif xehed dan Zammit kien irregolari għall-aħhar għaliex hu kkonferma biss l-istqarrijiet diversi tiegħu u ma xehdx *viva voce*. Jgħidu li barra minn hekk, il-komportament tiegħu meta xehed quddiem l-Ewwel Qorti kien wiehed ferm negattiv, suspettuż u dubbjuż għall-aħhar u għalhekk, skond huma, wiehed ma jistax joqgħod fuq dak li qal dan Zammit, u jiskarta x-xhieda u provi ta' l-appellanti. Huma jgħidu li dan ix-xhud jirriżulta mhux kredibbli u ma jaghtix affidament l-għaliex meta ġie biex isirlu l-kontroll-eżami mid-difiża, hu ma wiegeb għall-ebda domanda li saritlu għaliex għażel li ma jirrispondix biex ma jinkriminax ruħu. Fuq din is-sottomissjoni tad-difiża ta' l-appellanti, din il-Qorti ma taqbilx. Stante li si tratta hawnhekk ta' reati taht il-Kap. 101 tal-Liġijiet ta' Malta, u dan Stephen Zammit jista' jitqies bħala kompliċi f'dawn ir-reati, a differenza tar-regola ġenerali fuq il-htieġa ta' korroborazzjoni suffiċjenti minn xhieda u ċirkostanzi għal dak li jgħid xhud li jkun kompliċi f'delitt, hawnhekk tali korroborazzjoni mhix mehtieġa u allura dak li xehed dan Stephen Zammit, anke jekk bla korroborazzjoni, jekk emnut, huwa prova biżżejjed valida u ammissibbli u li twassal għas-sejbien ta' htija. Il-Qorti ma tara xejn irregolari ta' kif xehed dan. Fil-fatt hu xehed *viva voce* b'mod dirett, quddiem l-Ewwel Qorti u rat ukoll l-istqarrijiet u deposizzjonijiet oħra tiegħu li hu kien għamel u dan għall-fini ta' kontroll u kredibilità. Il-Qorti tosserva li għalkemm dan ix-xhud ma kellux bżonn korroborazzjoni, fil-fatt, mill-assjem tal-provi, liema provi għandhom dejjem jiġu kkunsidrati flimkien u f'daqqa u mhux b'mod sprezztat, kif qed tipprova tagħmel id-difiża ta' l-appellanti, tirriżulta ukoll din il-korroborazzjoni f'hafna partijiet mill-atti u provi miġbura. Din il-Qorti hi sodisfatta li jirriżultawha dawn iċ-ċirkostanzi ta' korroborazzjoni, li, f'dan

il-każ, jerga' jinghad, ma hemmx bżonnhom, u ma thossx li ghandha toqghod telenkahom. Biżżejjed jinghad li ċerti fatti li Zammit semma', huma identiċi għall-fatti msemmija minn xhieda ohra indipendenti u li ma kellhom l-ebda konnessjoni ma' Zammit u ma' Kevin Calleja, bhal per eżempju, il-mod ta' kif kien isir il-bejgh tad-droga mir-residenza ta' l-appellanti Borg u min kien ikun hemm u min kien jaqdi dawn il-klijenti tagħhom hekk numerużi;

Illi dawr il-fatt li dan ix-xhud Zammit għażel li ma jwegibx ghad-domandi li sarulu in kontro-eżami biex ma jinkriminax ruhu, jiġi rrilevat li ma hawn assolutament xejn sorprendenti b'daqshekk. Dan hu dritt li l-liġi stess tagħti li-xhud u hadd ma jista' jagħmel argument minn dak id-dritt li tagħtih il-liġi.. Dan huwa punt ta' dritt u hadd ma jista' jagħmel inferenza negattiva mill-fatt li xhud juża dak id-dritt mogħti mil-liġi;

Għalhekk, stante li f'dawn it-tip ta' reati m'hemmx bżonn il-korroborazzjoni għal dak li jixhed xhud kompliċi fihom u stante li din il-Qorti hi sodisfatta li a bażi tax-xhieda li semgħet l-Ewwel Qorti, hi setgħet legalment u raġonevolment tasal għall-konklużjonijiet li waslet għalihom, fil-konfront ta' l-erba' appellanti kollha fuq l-akkużi ta' pussess u traffikar tad-droga eroina, din il-Qorti tiddikjara li l-aggravji ta' l-appellanti f'dan ir-rigward mhux qed jiġu akkolti u taqbel bis-shih mal-konklużjoni ta l-Ewwel Qorti fejn sabithom hatja kollha ta' l-ewwel żewġ akkużi fil-konfront tagħhom, dawk ta' pussess u traffikar tad-droga eroina;

Illi naturalment, għalhekk, il-Qorti qed tikkonferma d-deċiżjoni ta' l-Ewwel Qorti fejn sabet lill-appellant Anthony Borg hati li huwa reċidiv;

Illi issa l-Qorti ser tghaddi biex tikkunsidra u tiddeċidi fuq l-aggravji l-oħra ta' l-appellanti Rini Borg u Josephine Grima riferibbilment għall-akkuża dedotta kontrihom a bażi ta' l-artikolu 225 tal-Kodiċi Kriminali, ċjoè l-akkuża ta' qtil involontarju ta' Kevin Calleja;

Illi l-Qorti mhix ser tirrepeti l-fatti u provi konċernanti l-mewt ta' dan Kevin Calleja. Dawn jirriżultaw spjegati aktar qabel f'din is-sentenza, u għalhekk qed issir biss referenza għalihom;

Illi l-aggravji, ossia linja ta' difiża, ta' dawn iż-żewġ nisa appellanti, fi ftit kliem, jikkonsistu fis-segwenti:

Skond l-appellanti Josephine Grima, il-konfessjoni u xhieda tagħha mogħtija quddiem il-Maġistrat Inkwirenti ma kinitx wahda volontarja u għalhekk għandha tiġi skartata kompletament;

Ma ġiex ippruvat li huma fornaw xi droga;

M'hemmx *nexus* bejn l-allegat bejgħ tad-droga eroina lil Kevin Calleja u l-mewt tiegħu;

Ma jissussistix ir-reat taħt l-artikolu 225 tal-Kodiċi Kriminali fl-elementi tiegħu;

Il-piena hija wahda eċċessiva u dan għaliex ingħatat fil-massimu;

L-Ewwel Qorti skartat għal kollox l-alibi ta' Josephine Grima;

Illi a rigward l-allegazzjoni ta' Josephine Grima li dak li xehdet quddiem il-Maġistrat Inkwirenti, fil-presenza tas-Superintendent John Mifsud, ma sarx b'mod volontarju, u dan għaliex hi kienet imbezza' minn dak kollu li kien qed jiġri madwarha, saħansitra anke mill-istess Maġistrat Inkwirenti bil-figura imponenti tiegħu, kif ukoll minn dak kollu li, skond hi, dawn iż-żewġt irġiel bdew jakkużawha li għamlet u anke jintimidawha u jbezzgħuha bil-habs għal għomorha, il-Qorti rat sew din l-interrogazzjoni tagħha li saret mill-Maġistrat Inkwirenti, liema interrogazzjoni hadet hafna hin u hi pjuttost fit-tul. Tirrileva, iżda, li minn imkien ma jirriżulta li kien hemm xi kliem ta' intimidazzjoni jew theddid ta' hats għal għomorha, jew xi ċirkostanzi simili biex nisslu fiha dak is-sens ta' biża' li ma jibqa' xejn fiha u li, bħala konsegwenza, tmurifha l-volontarjetà tagħha kollha u tiġi indotta li tgħid dak li eventwalment qalet. Li jirriżulta żgur li għal biċċa sewwa ta' l-interrogazzjoni tagħha, Grima kienet ferm u ferm evażiva fir-risposti li bdiet tagħti u ripetutament bdiet tgħid li ma kienet qed tiftakar xejn x'għara fl-20 ta' Awissu, 1992 meta nxtrat id-droga li allegatament qatlet lil Kevin Calleja ftit tal-hin wara li nxtrat. Kien biss wara hafna hin u wara hafna domandi ripetuti li din Grima fl-aħhar stqarret kollox u kkonfermat il-versjoni tal-fatti kif kienu ġew mogħtija minn Stephen Zammit, ad insaputa tagħha. Ghalkemm forsi jista' jiġi konċess li minhabba l-istat fiżiku, menomat tagħha, u l-fatt li din qatt ma kienet għaddiet minn xi interrogazzjoni oħra simili bħal f'dan il-każ u minn Maġistrat Inkwirenti, hi xi ftit jew wisq kienet impressjonata, b'mod negattiv minn dawk iċ-ċirkostanzi, b'dana kollu xorta jibqa' l-fatt li ma jistax jingħad li dak li stqarret ma sarx b'mod volontarju. Għadarba, l-appellati Grima, anke fl-istadju tal-kumpilazzjoni, qajmet din il-kwistjoni tal-volontarjetà tad-deposizzjoni tagħha, l-oneru tal-prova fuq dan il-punt huwa rimess lill-prosekuzzjoni una volta li ssir tali allegazzjoni. Jirriżulta effettivament li l-prosekuzzjoni għamlet il-provi tagħha biex turi li dik l-istqarrija tagħha kienet waħda

volontarja. Mhux talli hekk, talli mill-kumless tal-provi, dak li ntqal minn din l-appellanti jirriżulta kkonfermat mid-diversi xhieda u provi prodotti. Mhix kwistjoni, għalhekk, hawnhekk li l-unika prova hija l-istqarrija ta' Grima. Hemm provi oħra, kemm diretti kif ukoll indiretti, li jsahhu u jikkomplementaw dak li hi qalet. Bla ebda mod ma huwa ppruvat li dak li qalet ma kienx mogħti b'mod volontarju jew li kienet ġiet indotta li tghidu b'mezzi rregolari jew illegali. Dan l-aggravju ma jirriżultax;

Illi dwar l-aggravju ta' Josephine Grima, li l-Ewwel Qorti skartat kompletament, l-alibi tagħha, għandu jingħad li mill-provi jirriżulta li hija marret l-isptar tara lil ommha wara nofs-in-nhar fl-20 ta' Awissu, 1992, mentre l-bejgħ tad-droga eroina lil Calleja sar dak in-nhar stess bejn il-11.30 a.m. u nofs-in-nhar. Dan l-alibi għalhekk ma jirriżultax ippruvat;

Jibqa' għalhekk finalment l-aggravju komuni ta' dawn iż-żewġ nisa appellanti riferibbilment għan-ness ta' kawżalità filmewt ta' Kevin Calleja u r-reat lilhom imputat taħt l-artikolu 225 tal-Kodiċi Kriminali;

A skans ta' ripetizzjoni, jiġi riaffermat hawnhekk li mill-assjem tal-provi kollha, ma hemm l-ebda dubbju fuq il-fatt li l-eroina li qerdet lil Kevin Calleja għall-habta tal-11.00 p.m. fl-20 ta' Awissu, 1992, kienet effettivament inxtrat mingħand l-appellanti Rini Borg fl-istess data, mir-residenza tagħha u taż-żewġ uliedha, l-appellanti ahwa Borg, bejn il-11.30 a.m. u nofs-in-nhar, meta kienu marru hemmhekk dan Kevin Calleja u Stephen Zammit u kienet sejhitiha speċifikament għal dan in-negozju l-istess appellanti l-oħra Josephine Grima u meta dan il-bejgħ ta' l-eroina sar fl-apert quddiem l-istess Grima u bil-kondixxendenza pjena u speċifika tagħha;

Illi galadarba din il-Qorti qed taqbel ma' l-Ewwel Qorti fis-sens li hi moralment konvinta bla dubbju ddetat mir-raġuni li d-droga li qatlet lil Kevin Calleja kienet l-istess droga li ntrat direttament minghand Rini Borg u Josephine Grima, wiehed bilfors ghandu hawnhekk jidhol fl-elementi tar-reat taht l-artikolu 225 tal-Kodiċi Kriminali, addebitat lil dawn in-nisa appellanti, sabiex jara jekk l-ghemil taghhom jissodisfax dawn l-elementi. Fil-fatt, aggravju minn taghhom huwa li ma hemmx proprju dawn l-elementi eżistenti;

L-artikolu 225 tal-Kodiċi Kriminali jittratta effettivament l-omicidju kolpuż. Skond dan l-artikolu, sabiex jirrizulta dan id-delitt, hemm bżonn li tirrikorri kondotta volontarja negligenti, konsistenti ġenerikament f'nuqqas ta' hsieb (imprudenza), negligenza jew traskuraġni jew ta' hila (imperizja) fl-arti jew professjoni, jew konsistenti speċifikatament fin-nuqqas ta' osservanza tal-ligijiet, regolamenti, ordnijiet u simili, li tkun segwita, b'ness ta' kawżalità, minn akkadut dannuż involontarju;

Dan ifisser li fil-materja tal-kolpuż, hemm neċessarjament l-element ta' attività diretta għal xi fini partikolari li minhabba nuqqas ta' ċerta prekawzjonijiet jistgħu jigu leżi jew danneġġjati jew ippreġudikati l-interessi ta' terzi;

Il-Professur Giuseppe Santaniello fil-ktieb tiegħu *Manuale di Diritto Penale*, jiddefinixxi d-delitt kolpuż hekk: "*È colposo o contro l-intenzione, quando l-evento, anche se preveduto, non è voluto dall'agente e si verifica a causa di negligenza o imprudenza o imperizia ovvero per inosservanza di leggi, regolamenti, ordini o discipline. Nel reato colposo è volontaria la condotta del soggetto agente; mentre non è voluto l-evento*";

It-teorija klassika u tradizzjonali, dik imsejha tal-Carrara,

li ripetutamente giet aċċettata u pprattikata mill-Qrati taghna, u li in linea tad-definizzjoni fuq moghtija, hi wahda soġġettiva, li titlob bhala element essenzjali fid-delitt kolpuż dak tal-prevedibbilità ta' l-event mhux volut;

Hu risaput li dan l-element tal-prevedibbilità, fil-każ tal-kolpuż fil-kamp penali hu, kif jesprimi ruħu l-Archbold "*a reckless disregard for the safety of others*" u hu proprju dan li jgħib in-negligenza kriminali;

Kuntrarjament għal din it-teorija soġġettiva tradizzjonali, hemm it-teorija l-oħra dik oġġettiva dik tal- "kawżalità materjali", jew tal- "kawżalità volontarja effiċjenti". Din it-teorija teskludi kompletament l-element tal-prevedibbilità u tippunixxi l-event bhala konsegwenza ta' kondotta ta' xi hadd li ma jkunx konformi ma' l-esigenzi tad-dritt u tal-liġi. Skond din it-teorija, "*l'evento dannoso e contrario al diritto è punibile quando esso sia il-prodotto immediato o mediato di un atto volontario di un uomo, il quale atto, sebbene non rivolto a un fine anti-giuridico, si è esplicato con mezzi rivelatisi non normali all'idea del diritto*";

Għalhekk, skond din it-teorija oġġettiva, abraċċjata mill-Antolisei, u anke riprodotta in parte sa ċertu punt f'sentenza moghtija minn din l-istess Qorti, diversament ippresjeduta, fl-ismijiet **Il-Pulizija vs Richard Grech** deċiża fil-21 ta' Marzu, 1996, sabiex tregi l-kulpa, hemm b'zonn biss is-segwenzi żewġ konsiderazzjonijiet: (a) li l-aġent hu l-kawża effiċjenti jew effettiva ta' l-event; u (b) li l-kondotta tieghu jew mezz minnu adoperat hu kontra l-liġi. Fil-kawża msemmija, għalkemm ma għiex eskluż l-element tal-prevedibbilità, intqal li fejn si tratta ta' qtil involuntarju kkaġunat jew b'riżultat li xi hadd ikun forna d-droga abużivament, liema droga toqtol lil dak li jehodha, stante li hawn si tratta ta' non osservanza tar-regolamenti taht il-Kap



101, allura l-kwistjoni tal-prevedibbiltà tal-**hsara** tassumi importanza minima;

Ta' min jgħid li din it-tieni teorija sabet hafna kritika u opposizzjoni u għalhekk kienet dejjem l-ewwel teorija, dik tal-Carrara, li għet segwita u użata. Anke din il-Qorti taqbel ma' din l-ewwel teorija tradizzjonali u soġġettiva li tesigi l-element tal-prevedibbiltà tal-**hsara** jew dannu li jisa' jiġi kkawżat mill-aġent minhabba l-kondotta tiegħu. Hemm il-possibbiltà li wiehed jipprevedi, iżda mhux l-obbligu;

In konkluzjoni, il-kunċett tal-kulpa jista' jiġi definit hekk:

“Kondotta volontarja (azzjoni jew ommissjoni) li tikkawża event antiġuridiku, mhux volut, iżda prevedibbli, b'mod li seta' jiġi evitat bl-użu ta' attenzjoni jew prudenza fi grad normali”;

Għalhekk, skond din il-Qorti, l-elementi essenzjali li jikkomponu dan il-kunċett tal-kolpuż jistgħu jiġu hekk stabbiliti:

Azzjoni jew ommissjoni volontarja;

Event jew akkadut dannuż;

Ness ta' kawżalità bejn l-azzjoni (jew ommisjoni) u l-event jew akkadut dannuż;

Il-prevedibbiltà u eċċezzjonalment il-previżjoni ta' dan l-event jew akkadut dannuż;

Il-konnotat karatteristiku tal-kulpa hu għalhekk il-

prevedibbilità ta' l-event dannuż li kondotta illegali ta' xi hadd tista' ġġib. Din hija l-kulpa normali jew l-hekk imsejha *la colpa incosciente* a differenza minn dik imsejha *la colpa cosciente* li hija l-kulpa bl-element fiha tal-previst ta' l-akkadut;

Il-kulpa normali (*incosciente*) dik tal-prevedibbli, temerġi meta fil-kondotta ta' l-aġent hemm l-element tan-negliġenza, imprudenza, imperizja jew nuqqas ta' tharis ta' dritt. Il-kulpa l-oħra (*cosciente*) tirriżulta meta quddiem il-kondotta ta' l-aġent, l-akkadut dannuż, bhala konsegwenza għal dik il-kondotta, jidher possibbli, u, b'danakollu, hu xorta jwettaq dak l-aġir tiegħu bl-isperanza li dak li possibbli li jiġri fil-fatt ma jiġrix. Din it-tip ta' kulpa (*cosciente*) għalhekk hi forma ta' kulpa iktar gravi mill-kulpa normali (*incosciente*), ċjoè dik tal-prevedibbli imma mhux previst, u dan għaliex fil-każ tal-*colpa cosciente*, dik tal-previst hija viċin hafna ta', u tikkonfina mad-doluż, il-volut;

Hemm diversi forom ta' kondotta kolpuża, derivanti minn atti ta' negliġenza, imprudenza, imperizja u non-osservanza ta' liġijiet, regolament, ordnijiet u simili;

L-imprudenza tiġi mill-aġir ta' xi hadd minghajr ma jiehu l-opportuni kawteli;

In-negliġenza tiġi mid-disattenzjoni u disakkortezza ta' l-aġent fil-kondotta tiegħu;

L-imperizja hija l-forma speċifika tal-kulpa professjonali, ċjoè, kif jgħid il-Manzini "*inettitudine e insufficienza professionale generale e specifica, nota all'agente, di cui egli vuole non tener conto*";

Il-kulpa tista' tkun dovuta ukoll għal non-osservanza tal-

liġijiet, regolamenti, ordnijiet u simili, bhal ma huma l-assjem ta' regoli predisposti mill-awtorità pubblika dwar xi attività determinata u speċifika bl-iskop li jiġi evitat il-possibilità ta' ħsara u dannu lil terzi, ċjoè, dawk li jkollhom l-element tal-prevenzjoni, bhal ma hi, f'dan il-każ odjern, l-Ordinanza dwar il-Mediċini Perikolużi (Kap. 101);

Taht dawn il-form ta' kondotta kolpuża sia minhabba imprudenza, negligenza u imperizja, sia minhabba nuqqas ta' osservanza tal-liġijiet, regolamenti, ordnijiet u simili, hemm differenza essenzjali, dik tal-prevedibilità. Il-prevedibilità tibqa' essenzjali taht kull forma ta' kulpa, iżda fi gradi differenti. Hi tibqa' dejjem in-nota saljenti f'kull forma ta' kondotta kolpuża, iżda ghandha gradi differenti f'kull każ ta' imprudenza, negligenza u imperizja, mentri hija preżunta fil-forma l-oħra fejn si tratta ta' reati minhabba non-osservanza ta' liġijiet, regolamenti, ordnijiet u simili. F'dawn il-każijiet mhux possibbli jew ammess lill-aġent li jressaq prova għall-kuntrarju. Hija hawnhekk preżunzjoni assoluta. Ma jistax l-aġent jgħid li dak l-event dannuż li ġara minhabba n-nuqqas ta' osservanza da parti tiegħu ta' xi regolament ma kienx wiehed prevedibbli għalih. Kif jgħidu diversi awturi, dan hu każ fejn dan l-element tal-prevedibilità tal-leġislatur qed jissostitwixxi dik ta' l-aġent. Hu preċiżament għalhekk li kondotta kolpuża hija definita bhala kondotta volontarja li tikkaguna event dannuż, mhux volut, iżda prevedibbli, li seta' jiġi evitat bl-użu ta' attenzjoni jew prudenza fi grad ta' persuna normali;

Illi minn dan kollu issa lura għall-każ odjern. Kif jaf kulhadd, u mill-esperjenza tal-hajja, id-dannu mentali, fiżiku u kultant, anke l-mewt, li jista' jiġi kkaġunat bl-ammistrazzjoni tad-droga eroina b'mod abbużiv, hu xi haġa prevedibbli. L-appellanti ma jistgħux jgħidu li ma kienx prevedibbli għalihom, għaliex, kif intqal qabel, hawn si tratta ta' prevedibilità assoluta. Meta Rini Borg u Josephine Grima għaddew l-eroina

lil Kevin Calleja, huma urew non-osservanza ghal-ligi, ghar-regolamenti taht il-Kap. 101, u ghalhekk ma jistghux jghidu li ma kienx prevedibbli ghalihom il-hsara li setghet iggib dik id-droga eroina. F'tali kaz, il-hsara hija manifestament prevedibbli, ghalkemm mhux voluta jew prevista. Kieku kienet hsara prevista jew voluta, il-kondotta taghhom kienet tkun wahda doluza u mhux kolpuza. Huma taw id-droga lil Calleja non-kuranti tal-hsara li din setghet iggib u bl-iskop ewlieni li huma u l-membri tal-familja Borg, cjoè l-appellanti l-ohra, jarrikkixxu ruhhom minn fuq dahar l-imsieken vittmi tad-droga, huma x'inhuma l-effetti dannuzi u devastanti li ggib l-użu ta' dik id-droga eroina. Fil-fatt, anke mill-istess titolu ta' din il-ligi u tittratta fuq dawn it-tip ta' delitti, dawn it-tip ta' drogi jew medicini huma klassifikati bhala "perikoluži" u ma jistghux jitqassmu u jittiehdu minghajr id-debita awtorizzazzjoni. Hemm ghalhekk il-presunzjoni tal-prevedibbli tad-dannu li jistghu igibu dawn it-tip ta' medicini u drogi, bhal ma hija l-eroina, huma suggetti ghal regolamenti u ligi dwar l-użu u d-distribuzzjoni taghhom, li jipprovdu li hadd ma jista' jforni eroina jekk ma jkunx awtorizzat ghalhekk skond il-ligi. Hu ovvju, ghalhekk, li jezistu dawn ir-regolamenti dwar it-tqassim u użu tad-droga eroina minhabba l-hsara li tali droga tista' ggib u sabiex effettivament tigi evitata din il-hsara;

Dwar in-ness ta' kawżalità bejn il-fornitura tad-droga eroina mill-appellanti nisa lil Kevin Calleja, u l-mewt tieghu xi ffit tas-sighat wara, din il-Qorti ma ghandha l-ebda dubbju li mill-kumpless tal-provi, ikkunsidrati kollha flimkien, kemm dawk diretti kif ukoll dawk ċirkostanzjali jew indiretti li dan in-ness jezisti, fis-sens li Calleja kien amministra lilu nnifsu dik l-istess eroina moghtija lilu minn dawn l-appellanti. Il-Qorti hija moralment konvinta minn dan kollu minghajr l-ebda dubbju raġonevoli. B'danakollu, iżda, ma jirriżultax ċar li l-mewt ta' dan Kevin Calleja ġrat unikament u biss minhabba din id-droga eroina li tawh l-appellanti nisa. Ma hemmx dubbju li hu kien

amministra lilu nnifsu l-istess wahda li kienu tawh huma. Izda li hu miet proprju minhabba fiha biss mhux daqshekk ċar. Fil-fatt jirriżulta mir-rapport ta' l-espert tat-Tossikoloġija, Dr. Michael Sammut, li mill-eżami li hu kien ghamel, kien sab mixela ta' eroina u alkohol fil-kampjuni meħuda mill-gisem ta' Calleja. Skond Dr. Sammut, dan il-konsum ta' xorb li kellu fih Calleja seta' ghen biex jippreċipta l-mewt tiegħu meta hu ha l-eroina. Hemm, għalhekk, f'dan il-każ, element ta' kontributorjetà da parti ta' l-istess Calleja. Għandu jingħad, però, li n-negliġenza kontributorja ma twassalx għal xi forma ta' kompensazzjoni tal-htijiet fil-kamp penali. L-appellanti nisa xorta wahda jibqgħu pjenament kriminalment responabbli għal dak li ġara, il-qtil involontarju ta' Calleja, u din il-kontributorjetà da parti tiegħu, se mai, tista' tiġi kkunsidrata mill-Qorti, għalkemm lanqas mhu bilfors dan, meta tiġi biex tinfliggi l-piena li thoss li tkun dik l-iktar adegwata fiċ-ċirkostanzi. Din hija haġa fakoltattiva u tibqa' dejjem għad-diskrezzjoni tal-Qorti biss;

Stabbilita, għalhekk, in-negliġenza ġenerika u speċifika ta' l-appellanti nisa f'dan il-każ, kif ukoll in-ness tal-kawżalità bejn dik il-kondotta kolpuża tagħhom fil-fornitura ta' l-eroina lil Calleja u l-mewt tiegħu ftit wara, din il-Qorti ma tarax li hemm bżonn issa li toqgod tanalizza d-diversi argumenti alternattivi li ġabu dawn l-appellanti fir-rikorsi tagħhom biex jippruvaw juru li l-Ewwel Qorti applikat jew interpretat il-liġi b'mod żbaljat f'din il-materja ta' l-omicidju involontarju. Anke jekk, għall-grazzja ta' l-argument biss, l-Ewwel Qorti esprimiet ruhha b'xi mod li l-appellanti dehrilhom li ma kienx preċiż f'xi dettal, xorta jibqa' l-fatt li l-konklużjonijiet tagħha ta' reità a bazi ta' l-artikolu 225 tal-Kodiċi Kriminali kienu tajbin, korretti u jisthoqqilhom konferma minn din il-Qorti. Jiżdied jingħad biss li għar-raġunijiet legali ġà spjegati, il-fatt li Calleja stess amministra lilu nnifsu bl-eroina meta ġà kellu ġewwa fih ammont sostanzjali ta' birra, kif jgħid ix-xhud Stephen Zammit stess, huwa rrilevanti għall-fini ta' reità. Huwa veru li hu

kkontribwixxa għall-mewt tiegħu stess, però hu żgur li kienu l-appellanti nisa li b'għemilhom, meta tawh l-eroina, holqu l-kondizzjoni essenzjali għall-event dannuż bil-fornitura ta' dik id-droga evidentement intiża biex tintuża mill-istess Kevin Calleja;

Illi għar-raġunijiet kollha msemmija, din il-Qorti għalhekk qieghda tiċhad l-aggravji ta' l-appellanti kollha rigwardanti r-responsabbilità kriminali tagħhom għal dak li gara. Bla dubbju ta' xejn u bla ebda eżitazzjoni, għalhekk, din il-Qorti qieghda tikkonferma dik il-parti tas-sentenza appellata fejn sabet lill-appellanti kollha hatja ta' l-akkużi dedotti kontrihom;

Jibqa' għalhekk l-aggravju tagħhom dwar il-piena inflitta fuqhom mill-Ewwel Qorti;

L-ilment prinċipali ta' l-appellanti, speċjalment dak ta' l-appellanti Rini Borg, Josephine Grima u Anthony Borg, hu li l-piena inflitta fuqhom mill-Ewwel Qorti hija fil-massimu u għalhekk eċċessiva, filwaqt skond l-appellant Raymond Borg, hu ukoll jilmenta minn piena eċċessiva u jgħid li l-Ewwel Qorti ma haditx in konsiderazzjoni l-fatt li hu mal-ewwel kien ammetta l-akkużi dedotti kontrih ta' pussess u traffikar ta' droga u li ma tatux mitigazzjoni adegwata fil-piena;

Nibdew b'ta' Raymond Borg. Hu veru li dan l-appellant kien ammetta l-akkużi kollha dedotti kontrih mal-ewwel. Meta giet biex tikkunsidra l-piena li l-Ewwel Qorti dehrilha li kienet xierqa u adegwata għalih fiċ-ċirkostanzi, hi, fil-fatt, iddikjarat li kienet, ikkunsidrat li hu kien ammetta l-akkużi mill-bidunett tal-proċeduri u għalhekk ikkundannatu għall-ħames (5) snin priġunerija u għal multa ta' Lm100. Hu veru li l-perijodu tal-priġunerija inflitt fuq dan l-appellant huwa fil-massimu ta' ħames snin. Izda daqstant huwa veru ukoll li għal dik li hija l-

piena pekunjarja, dik inflitta fuqu mill-Ewwel Qorti hija hafna u hafna baxxa, tista' tghid fil-minimu raġonevoli fiċ-ċirkostanzi. Ovvjament, dan l-appellant ippretenda li ser igawdi minn iktar tnaqqis, speċjalment minn dik li hi l-piena karċerarja. Veru li ammissjoni bikrija ta' l-akkużi tista' ġġib tnaqqis fil-piena, kultant anke tnaqqis sostanzjali, iżda dan mhux xi dritt awtomatiku u ta' bilfors li jkun hemm dan it-tnaqqis kull darba li tiġi rreġistrata ammissjoni. Hija kompletament fid-diskrezzjoni tal-Qorti li tkun semgħet il-każ u ratu jiżvolgi quddiemha, li tiddeċidi jekk il-hati għandux jingħata xi tnaqqis fil-piena jew le meta jammetti l-akkużi, jew kemm għandu jkun dan it-tnaqqis. Minkejja tali ammissjoni, jista' jkun hemm raġunijiet u ċirkostanzi li minhabba fihom il-Qorti tiddeċidi li ma tagħtix tnaqqis fil-piena, u dan minhabba, per eżempju, il-gravità tar-reat, bħal mhu dak tar-reat kontinwat tat-traffikar tad-droga, bħal mhu l-każ odjern. Hija l-Qorti biss li wara li tkun ikunsidrat il-fattispeċje ta' kull każ, tiddeċidi jekk il-hati għandux jingħata dan it-tnaqqis fil-piena, u jekk fl-affermattiv, kemm għandu jkun dan it-tnaqqis. F'dan il-każ, l-Ewwel Qorti jidher ċar li għamlet il-konsiderazzjonijiet tagħha kollha stante l-ammissjoni bikrija ta' l-appellant Raymond Borg, u peress li hu akkużat bir-reat ferm gravi u kontinwat tat-traffikar tad-droga, dehrilha li hu kien jimmeritah tnaqqis fil-parti pekunjarja tal-piena, iżda mhux fil-parti karċerarja fejn imponietlu l-massimu ta' hames snin;

Dwar l-appellant Anthony Borg. Dan ma ammetta xejn miż-żewġ akkużi dedotti kontrih ta' pussess u traffikar tad-droga. Kellu ukoll l-akkuża tar-reċidiva. Minkejja l-fatt li meta ġiet biex tikkunsidra l-piena, l-Ewwel Qorti hadet in konsiderazzjoni li skond il-*Probation Officer*, Mariella Camilleri, li kienet qed tissorvelja u tiehu kura ta' dan l-appellant, hu kien qed juri progress positiv u esprimiet l-opinjoni tagħha favorevoli fil-konfront ta' l-appellant, hu ilmenta mill-fatt li b'danakollu l-Ewwel Qorti ma imponitx

piena aktar ġusta fuqu, u dan billi kkundannatu għall-hames (5) snin prigunerija u Lm1,000 multa. Hawn ukoll, dan l-appellant huwa żbaljat. Hu ċar li l-Ewwel Qorti qieset dak li qalet Mariella Camilleri dwaru, iżda xorta dehrilha li fiċ-ċirkostanzi tal-każ kellha timponi dik il-piena, liema piena, qed jiġi rrilevat li mhix il-massimu kemm għal dak li hija l-multa u kemm għal dak li hija l-prigunerija, tenut kont li dan tat-traffikar tad-droga kien reat kontinwat, imwettaq diversi drabi f'perijodu ta' żmien twil mhux hażin u tenut kont li dan l-appellant Anthony Borg instab hati ukoll li kien reċidiv. Kieku ġew applikati ż-żieda fil-grad tal-piena minhabba r-reċidiva, żgur li kien jehel aktar minn hames snin habs;

Dwar l-appellanti Rini Borg u Josephine Grima, dawn jilmentaw li minkejja li l-Ewwel Qorti qalet li qed tiehu kont tal-fedina penali netta tagħhom, ta' l-età avanzata ta' Rini Borg, tal-mankament u kostituzzjoni fiżika tagħhom partikolarment dik ta' Josephine Grima, kollha konsiderazzjonijiet li normalment jattenwaw il-piena, b'danakollu, hi imponiet fuqhom piena massima u ferm severa, ċjoè, dik ta' Lm2,000 multa fuq kull waħda minnhom, kif ukoll piena ta' sitt (6) snin habs fuq kull waħda minnhom;

Jiġi rrilevat hawnhekk ukoll li fil-fatt dawn il-piena mhumiex fil-massimu, għalkemm, iva, jidhru severi, bħal ma huma severi dawk ta' l-appellanti l-oħra ukoll;

Illi dejjem kienet il-prassi kostanti li din il-Qorti ta' Reviżjoni ma tiddisturbax id-diskrezzjoni ta' l-Ewwel Qorti jekk issib li din għamlet apprezzament tajjeb tal-provi u li a bażi tagħhom setgħet raġonevolment u legalment tasal għall-konklużjonijiet li waslet għalihom. Din il-Qorti ma tirrimpjazzax id-diskrezzjoni tagħha għal dik li hi l-piena. Hu evidenti li f'dan il-każ li jittratta dwar delitti gravissimi ta'



traffikar kostanti ta' droga, kif ukoll tal-mewt ta' ġuvni fl-ahjar età ta' żoghżitu b'riżultat ta' din il-kondotta illegali u negozju nefast, l-Ewwel Qorti, li ghexet il-hajja tal-proċess kollu, kienet ghalhekk f'posizzjoni ferm ahjar u avvantaġġjata minn din il-Qorti biex, fid-diskrezzjoni taghha timponi l-piena li dehrilha li kienet l-iktar waħda indikata fiċ-ċirkostanzi. U ghalhekk, anke ghal dak li jirrigwarda l-piena, din il-Qorti thoss li d-diskrezzjoni użata mill-Ewwel Qorti m'għandhiex tigi ddisturbata. Hu ċar li l-Ewwel Qorti hadet ukoll in konsiderazzjoni kull fattur, inkluż dak tal-kontributorjetà da parti ta' Kevin Calleja, għalkemm għandu jinghad li anke hawnhekk, bhal każ ta' l-ammizzjoni bikrija ta' l-akkużi, dan il-fattur ta' kontributorjetà mhux bilfors jew bi dritt igib tnaqqis fil-piena;

Kif sewwa qal il-prosekutur, il-mod kif ġiet inflitta l-piena mill-Ewwel Qorti, jirriżulta li hi hadet in konsiderazzjoni diversi fatturi, bhal ma hadet in konsiderazzjoni, u semmietha fis-sentenza, li ghal dik li hi piena, hi qieset li dawn ir-reati ġew kommessi qabel l-1994 meta saru l-emendi fil-Kap. 101 u żdiedu l-pieni konsiderevolment għar-reati taht dan il-Kap. Hu ċar li, fl-ghoti tal-piena, l-Ewwel Qorti mxiet fil-parametri permessi mil-liġi qabel dawn l-emendi ta' l-1994 u ghalhekk kellha kull dritt, fid-diskrezzjoni taghha, sabiex korrettement tasal biex tinfliggi dik il-piena;

Din il-Qorti, ghalhekk, fid-dawl ta' dawn il-fatturi kollha, tenut kont in-natura gravissima tar-reati addebitati lill-appellanti, inkluż dak tal-qtil involontarju ta' Kevin Calleja, vittma ohra tad-droga bhal mijiet, jekk mhux eluf, ohra bhalu, li fortunatament mhux kollha kellhom il-hajja tagħhom żaghżugħa stronkata b'dan il-mod, tenut kont li f'dawn iċ-ċirkostanzi ferm partikolari u sensitivi l-Qorti għandha l-obbligu u dover li thares u tissalvagwardja aktar l-interessi tas-soċjetà innocenti kontra r-regħba bla rażan għall-gwadann finanzjarju, akkost ta'

kollox, tat-traffikanti tad-droga, li b'ghemilhom mhux biss qed jeqirdu u jisfrattaw familji shah u żghazagh fl-ahjar età ta' hajjithom, imma kultant anke jwassluhom sal-mewt, qiesu qatt ma ġara xejn, tara li l-hniena u simpatija u dispjaċir taghha, hawnhekk ghandhom imorru biss lejn dawn il-vittmi u lejn il-familji taghhom li ser jibqghu mnikkatin ghal dejjem u mill-banda l-oħra turi l-id iebsa tal-liġi u tal-ġustizzja kontra min qed ikun responsabbli ghal din il-pjaga u qerda, u minghajr ma turi l-ebda hniena jew simpatija mieghu, timponi fuqu dak il-kastig mogħti u permess mil-liġi la darba jinstab hati ta' dawn id-delitti. Huma dawn id-delitti li huma oxxen, u mhux il-piena ta' l-Ewwel Qorti kif ġiet deskritta mill-appellanti;

Ghal dawn ir-raġunijiet, il-Qorti, filwaqt li qed tirrespingi t-talba orali ta' l-appellanti Anthony Borg biex tisma' lil Mariella Camilleri għall-fini ta' piena u dan għaliex xorta jibqa' l-fatt li hu għandu jhallas ta' ghemilu atroċi, skond il-liġi, anke jekk dan sar xi sitt snin ilu, tiċhad l-appelli kollha ta' l-erba' appellanti u tikkonferma s-sentenza appellata fl-intier taghha b'effett immedjat, inklużi l-ordnijiet kollha mogħtija mill-Ewwel Qorti fl-istess sentenza appellata. Tordna li l-perijodu li l-appellanti kienu taht arrest preventiv in konnessjoni ma' dan il-każ għandu jiġi mnaqqas mill-piena karċerarja mposta;

Tordna li l-appellanti ghandhom ihallsu l-multi inflitti fuqhom bil-mod li ġej, u ċjoè:

Raymond Borg għandu jhallas il-multa ta' Lm100 fi żmien gimgha mil-lum, u fin-nuqqas din tkun konvertibbli f'ghoxrin (20) jum detenzjoni;

Anthony Borg għandu jhallas il-multa ta' Lm1,000 fi żmien xahar mil-lum, u fin-nuqqas din tkun konvertibbli fi tliet (3) xhur prigunerija oħra;

Rini Borg u Josephine Grima ghandhom ihallsu il-multa ta' Lm2,000 inflitta fuq kull wahda minnhom fi żmien xahrejn mil-lum, u fin-nuqqas din tkun konvertibbli fi tliet (3) xhur prigunerija ohra;

Ai termini ta' l-artikolu 533 tal-Kodiċi Kriminali, tikkundanna lill-appellanti kollha *in solidum* sabiex ihallsu lir-Registratur ta' din il-Qorti l-ispejjeż peritali kollha, f'daqqa, konnessi ma' dan il-każ, ammontanti għas-somma ta' Lm97.50c, u dan fi żmien xahar mil-lum u fin-nuqqas din ukoll tkun konvertibbli f'dsatax (19)-il jum ta' detenzjoni;

Għal kull buon fini, il-Qorti qiegħda tordna d-distruzzjoni totali tad-droga kollha u oġġetti konnessi ma' l-użu abbużiv tagħha, talvolta dawn għadhom jeżistu u jinsabu esebiti f'dawn l-atti u dan fi żmien ġimghatejn mil-lum, liema distruzzjoni għandha ssir mill-Ispizjar Mario Mifsud li qed jiġi nnominat għal dan il-ghan, u li għalhekk għandu jirredigi proċess verbal dwar din id-distruzzjoni li għandu jipprezenta f'dawn l-atti, b'dan però li qabel ma dan l-espert forensiku jibda biex jeseġwixxi dan l-inkarigu mogħti lilu, l-Avukat Ġenerali qed jinghata tlett ijiem żmien sabiex permezz ta' nota jinforma lil din il-Qorti jekk hemmx bżonn aktar din id-droga u oġġetti relatati in konnessjoni ma' xi proċeduri ohra. Sabiex ikun jista' jeseġwixxi l-inkarigu lilu mogħti l-Ispizjar Mario Mifsud qed jiġi awtorizzat jirtira kull dokument opportun mill-atti kif ukoll xi droga u oġġetti relatati konnessi ma' dawn il-proċeduri li qabel setgħu kien, jew għadhom, fil-pussess ta' Dr. Anthony Abela Medici li kien ġie nnominat fl-istadju tal-kumpilazzjoni għall-eżami u analisi ta' l-istess.

---